

**ကယားပြည်နယ်လွှတ်တော်**  
**၂၀၁၂-၂၀၁၃ ခုနှစ်၊ ဒေသန္တရစီမံကိန်းဥပဒေ**  
**( ၂၀၁၂ ခုနှစ်၊ ပြည်နယ်လွှတ်တော် ဥပဒေအမှတ် ၃။ )**  
၁၃၇၃ ခုနှစ်၊ တန်ခူးလဆန်း ၁ ရက်  
( ၂၀၁၂ ခုနှစ်၊ မတ်လ ၂၃ ရက် )

**နိဒါန်း**

၂၀၀၈ ခုနှစ်၊ ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေပုဒ်မ ၂၅၁ နှင့်အညီ ကယားပြည်နယ်လွှတ်တော်သည် ပြည်ထောင်စုအစိုးရက ချမှတ်ထားသည့် မူဝါဒများနှင့်သော်လည်းကောင်း၊ ပြည်ထောင်စုဥပဒေများနှင့်သော်လည်းကောင်း မဆန့်ကျင်စေဘဲ ပြည်နယ်အတွင်း အကောင်အထည်ဖော် ဆောင်ရွက်မည့် လုပ်ငန်းများနှင့်စပ်လျဉ်းသည့် စီမံကိန်းများကို ပြည်နယ်လွှတ်တော်၏ သဘောတူညီချက်ဖြင့် အကောင်အထည်ဖော် ဆောင်ရွက်နိုင်ရေးအတွက် ဤဥပဒေကို ပြဋ္ဌာန်းလိုက်သည်။

**အခန်း (၁)**

**အမည်နှင့် အဓိပ္ပာယ်ဖော်ပြချက်**

- ၁။ ဤဥပဒေကို ၂၀၁၂-၂၀၁၃ ခုနှစ် ဒေသန္တရစီမံကိန်းဥပဒေဟု ခေါ်တွင်စေရမည်။
- ၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -
  - (က) ဒေသန္တရစီမံကိန်းဆိုသည်မှာ ကာလတစ်ရပ်အတွင်း တစ်နိုင်ငံလုံးအတိုင်းအတာအရ လူမှုစီးပွားရေး ဖွံ့ဖြိုးတိုးတက်စေရန် ချမှတ်ဆောင်ရွက်သော လုပ်ငန်းအစီအစဉ်များနှင့် ရည်မှန်းချက်များကို ဆိုသည်။
  - (ခ) ဦးတည်ချက်ဆိုသည်မှာ သတ်မှတ်ထားသည့် အဓိက မျှော်မှန်းချက်များကို ဆိုသည်။
  - (ဂ) စီမံကိန်းလျာထားချက်ဆိုသည်မှာ စီးပွားရေးကဏ္ဍများအလိုက် ဖွံ့ဖြိုးတိုးတက်ရန် ရည်မှန်းထားသည့် အချက်အလက်များကို ဆိုသည်။
  - (ဃ) အစီအစဉ်ဆိုသည်မှာ ရည်မှန်းချက်များ ပြည့်မီရေးအတွက် အကောင်အထည်ဖော်ဆောင်ရွက်မည့် လုပ်ငန်းအစီအစဉ်များကို ဆိုသည်။
  - (င) အခြေခံနှစ်ဆိုသည်မှာ နှစ်စဉ်တိုးတက်မှုအခြေအနေများကို နှိုင်းယှဉ်နိုင်ရန် အခြေခံသည့်ခုနှစ်ကို ဆိုသည်။
  - (စ) ပုံမှန်ဈေးနှုန်းဆိုသည်မှာ အခြေခံနှစ် ၂၀၁၀-၂၀၁၁ ခုနှစ်တွင် ဖြစ်ပေါ်သော ကုန်ပစ္စည်းနှင့် ဝန်ဆောင်မှုတို့၏ဈေးနှုန်းကို ဆိုသည်။
  - (ဆ) နှစ်အလိုက်ဈေးနှုန်းဆိုသည်မှာ သက်ဆိုင်ရာ ဘဏ္ဍာရေးနှစ်အလိုက် ဖြစ်ပေါ်သောကုန်ပစ္စည်းနှင့် ဝန်ဆောင်မှုတို့၏ဈေးနှုန်းကို ဆိုသည်။
  - (ဇ) ကဏ္ဍဆိုသည်မှာ ထုတ်လုပ်သော ကုန်ပစ္စည်းနှင့် ဝန်ဆောင်မှုအမျိုးအစားအပေါ် အခြေခံ၍ ဖွဲ့စည်းထားသော စီးပွားရေးကဏ္ဍ ၁၄ ခုကို ဆိုသည်။
  - (ဈ) ကဏ္ဍကြီးဆိုသည်မှာ စီးပွားရေးကဏ္ဍ ၁၄ ခုကို လုပ်ငန်းသဘောသဘာဝတူညီမှုအပေါ် အုပ်စု ဖွဲ့စည်း၍ သတ်မှတ်ခြင်းကို ဆိုသည်။ ယင်းစကားရပ်တွင် လယ်ယာကဏ္ဍကြီးဖြစ်သော လယ်ယာ၊

သားငါး၊ သစ်တောကဏ္ဍများ၊ စက်မှုကဏ္ဍကြီးဖြစ်သော စွမ်းအင်၊ သတ္တုနှင့်တွင်းထွက်ပစ္စည်း စက်မှုလက်မှု၊ လျှပ်စစ်ဓာတ်အား၊ ဆောက်လုပ်မှုကဏ္ဍများ၊ ဝန်ဆောင်မှုကဏ္ဍကြီးဖြစ်သော ပို့ဆောင်ရေး၊ ဆက်သွယ်ရေး၊ ငွေရေးကြေးရေး၊ လူမှုရေးနှင့်စီမံခန့်ခွဲရေး၊ ငှားရမ်းခနှင့် အခြား ဝန်ဆောင်မှုနှင့် ကုန်သွယ်မှုကဏ္ဍများလည်း ပါဝင်သည်။

**အခန်း (၂)**

**ဦးတည်ချက်**

၃။ ဤဥပဒေ၏ ဦးတည်ချက်များမှာ အောက်ပါအတိုင်းဖြစ်သည် -

- (၁) စိုက်ပျိုးရေးကဏ္ဍတွင် စိုက်ပျိုးထုတ်လုပ်သည့် ကောက်ပဲသီးနှံများ သင့်တင့်မျှတသည့်တန်ဖိုး ရရှိအောင် ဆောင်ရွက်ပေးပြီး လက်မှုလယ်ယာမှ စက်မှုလယ်ယာသို့ ကူးပြောင်းနိုင်ရေးအတွက် လိုအပ်သည့်အရင်းအနှီးနှင့် ကုန်ကြမ်းများကို တတ်စွမ်းနိုင်သမျှ ဖြည့်ဆည်းဆောင်ရွက်ပေးရေး၊
- (၂) အလုပ်အကိုင်အခွင့်အလမ်းများနှင့် နည်းပညာကျွမ်းကျင်မှုများရရှိရေးအတွက် ပြည်တွင်း၊ ပြည်ပ ရင်းနှီးမြှုပ်နှံမှုနှင့် ကုန်သွယ်မှု မြှင့်တင်ရေး၊
- (၃) လူ့စွမ်းအားအရင်းအမြစ် ဖွံ့ဖြိုးတိုးတက်ရေးအတွက် အလေးထားဆောင်ရွက်ရေး။

**အခန်း (၃)**

**စီမံကိန်းလျာထားချက်**

၄။ ပြည်ထောင်စုသမ္မတမြန်မာနိုင်ငံတော်အစိုးရက ချမှတ်သော မူဝါဒများနှင့်အညီ အောက်ပါစီမံကိန်း လျာထားချက်များ ထားရှိဆောင်ရွက်ပါမည် -

- (က) စီးပွားရေးတိုးတက်မှုနှုန်းကို ပုံမှန်ဈေးနှုန်းအရ ၄.၄ ရာခိုင်နှုန်း တိုးတက်ဖြစ်ပေါ်ရန်နှင့် အခြေခံ နှစ်အပေါ် အဆအားဖြင့် ၁.၀ ဆ ဖြစ်ပေါ်အောင် ဆောင်ရွက်ရန်၊
- (ခ) နိုင်ငံတော်၏ စီးပွားရေးဦးတည်ချက်နှင့်အညီ လယ်ယာကဏ္ဍကြီး၏ ပါဝင်မှုအချိုးအစားကို ၄၇.၈ ရာခိုင်နှုန်း၊ စက်မှုကဏ္ဍကြီး၏ ပါဝင်မှုအချိုးအစားကို ၁၅.၈ ရာခိုင်နှုန်း၊ ဝန်ဆောင်မှုကဏ္ဍကြီး၏ ပါဝင်မှုအချိုးအစားကို ၃၆.၄ ရာခိုင်နှုန်း အသီးသီးပြောင်းလဲဖြစ်ပေါ်စေရန်၊
- (ဂ) လယ်ယာကဏ္ဍကြီး၏ တိုးတက်မှုနှုန်းကို ၂.၂ ရာခိုင်နှုန်း၊ စက်မှုကဏ္ဍကြီး၏ တိုးတက်မှုနှုန်းကို ၇.၀ ရာခိုင်နှုန်း၊ ဝန်ဆောင်မှုကဏ္ဍကြီး၏ တိုးတက်မှုနှုန်းကို ၆.၂ ရာခိုင်နှုန်းအသီးသီး တိုးတက်စေရန်၊
- (ဃ) ကုန်သွယ်မှုကဏ္ဍ၏ တိုးတက်မှုနှုန်းကို ၂.၇ ရာခိုင်နှုန်း တိုးတက်စေရန်။

**အခန်း (၄)**

**ကဏ္ဍအလိုက် မူဝါဒ၊ ရည်မှန်းချက်နှင့်လုပ်ငန်းစဉ်များ**

၅။ ၂၀၁၂-၂၀၁၃ ခုနှစ် ဒေသန္တရစီမံကိန်းကာလတွင် လယ်ယာကဏ္ဍနှင့်စပ်လျဉ်း၍ -

- (က) မူဝါဒများမှာ အောက်ပါအတိုင်းဖြစ်သည် -
  - (၁) သီးနှံမျိုးကောင်းမျိုးသန့်မျိုးစေ့များ ထုတ်လုပ်ရေး၊
  - (၂) လေ့ကျင့်ပညာပေးရေး၊
  - (၃) သုတေသနနှင့်ဖွံ့ဖြိုးရေးလုပ်ငန်း အကောင်အထည်ဖော် ဆောင်ရွက်ရေး။

(ခ) ရည်မှန်းချက်များမှာ အောက်ပါအတိုင်းဖြစ်သည် -

- (၁) လယ်ယာကဏ္ဍဆိုင်ရာကိန်းဂဏန်းများမှန်ကန်ရေးကို အဓိက ဦးတည်ဆောင်ရွက်ရန်၊
- (၂) စပ်မျိုးစပါးမျိုးစေ့များ ထုတ်လုပ်ဖြန့်ဖြူးသွားရန်၊
- (၃) အခြား အဓိကစိုက်ပျိုးသီးနှံများကိုလည်း အထွက်ကောင်းမျိုးများဖြင့် ပြောင်းလဲ စိုက်ပျိုးသွားရန်၊
- (၄) စံပြစက်မှုလယ်ယာကွက်များကို တိုးချဲ့ဖော်ထုတ်သွားရန်၊
- (၅) သုတေသနလုပ်ငန်းများ၊ စိုက်ပျိုးပညာပေးလုပ်ငန်းများ၊ လေ့ကျင့်သင်ကြားခြင်းလုပ်ငန်းများကို စဉ်ဆက်မပြတ် ဆောင်ရွက်သွားရန်၊
- (၆) တောင်သူလယ်သမားများအတွက် စိုက်ပျိုးစရိတ်ငွေကြေးများ ထုတ်ချေးပေးသွားရန်။

(ဂ) လုပ်ငန်းစဉ်များမှာ -

- (၁) မြေကြီး၊ မြေပုံနှင့်မြေစာရင်းမှန်ကန်ရေး၊ မြေတိုင်းတာ၍ မြေပုံများ ထုတ်လုပ်အသုံးပြုနိုင်ရေးနှင့် တောင်သူတစ်ဦးချင်း စိုက်ပျိုးလုပ်ကိုင်လျက်ရှိသည့်လုပ်ကွက်ဧရိယာများ စာရင်းကောက်ယူရေးလုပ်ငန်းများကို ဦးစားပေးဆောင်ရွက်မည်။
- (၂) စပ်မျိုးစပါးမျိုးစေ့ကို ၄၀ ဧက စိုက်ပျိုးထုတ်လုပ်ပြီး ၂၀၁၂-၂၀၁၃ ခုနှစ်၊ နွေစပါးစိုက်ပျိုးရေးတွင် ဖြန့်ဖြူးစိုက်ပျိုးသွားမည်။
- (၃) ဆည်၊ ကန်၊ ရေလှောင်တံ ၃၂ ခုကို ထိန်းသိမ်းထားရှိပြီး အကျိုးပြုဧရိယာ ၄၄၇၇၁ ဧကတွင် မိုးစပါး၊ နွေစပါး စိုက်ပျိုးဆောင်ရွက်မည်။
- (၄) သုတေသနလုပ်ငန်းများ၊ စိုက်ပျိုးပညာပေးလုပ်ငန်းများ၊ လေ့ကျင့်သင်ကြားခြင်းလုပ်ငန်းများ ဆက်လက်ဆောင်ရွက်မည်။
- (၅) ခေတ်မီသိပ္ပံနည်းကျ စိုက်ပျိုးနည်းစနစ်ကို စပါးနှင့်အခြားသီးနှံများတွင် ထိရောက်စွာ အသုံးပြုရေးအတွက် စံပြကွက်များ ဖော်ထုတ်ပြသခြင်း၊ စိတ်ပါဝင်စားသူ တောင်သူများအား စည်းရုံးစိုက်ပျိုးစေခြင်းနှင့် ပူးပေါင်းစိုက်ပျိုးခြင်းတို့ကို ဆောင်ရွက်မည်။
- (၆) စိုက်ပျိုးစရိတ်ငွေ ကျပ်သန်းပေါင်း ၁၁၃၀ ထုတ်ချေးပေး၍ လုပ်ငန်းစဉ်များကို ဆောင်ရွက်သွားမည်။

၆။ ၂၀၁၂-၂၀၁၃ ခုနှစ် ဒေသန္တရစီမံကိန်းကာလတွင် သားငါးကဏ္ဍနှင့်စပ်လျဉ်း၍ -

(က) ငါးနှစ်စီမံကိန်း မူဝါဒနှင့်ဦးတည်ချက်များအရ သတ်မှတ်ထားသည့် စီမံကိန်းဒုတိယနှစ် ၂၀၁၂-၂၀၁၃ ခုနှစ်တွင် လျာထားချက်များကို ပြည့်မီအောင် ကြိုးပမ်းဆောင်ရွက်ရေးဖြစ်ပါသည်။

(ခ) ရည်မှန်းချက်မှာ အောက်ပါအတိုင်းဖြစ်သည် -

- (၁) အသားထုတ်လုပ်မှုကို တိုးတက်မှုနှုန်း ၈.၆ ရာခိုင်နှုန်း၊ ဥထုတ်လုပ်မှုကို တိုးတက်မှုနှုန်း ၈.၀ ရာခိုင်နှုန်းနှင့် ပျားရည်ထုတ်လုပ်မှုကို တိုးတက်မှုနှုန်း ၂၆.၂ ရာခိုင်နှုန်းအသီးသီး တိုးတက်ဖြစ်ပေါ်အောင် ဆောင်ရွက်ရန်၊
- (၂) ငါးထုတ်လုပ်မှုကို ကာလတိုငါးနှစ်စီမံကိန်း၏ ပထမနှစ်ထက် ၃.၅ ရာခိုင်နှုန်းတိုးတက်ရရှိရန် ဆောင်ရွက်ရန်။

(ဂ) လုပ်ငန်းစဉ်များမှာ -

- (၁) မွေးမြူရေးဆိုင်ရာ အခြေခံကိန်းဂဏန်းအချက်အလက်များ မှန်ကန်ပြည့်စုံစွာရရှိရေး ဆောင်ရွက်သွားမည်ဖြစ်ပြီး မွေးမြူထုတ်လုပ်မှုတိုးတက်မှုရှိစေရေးအတွက် ထိရောက်စွာ ကြီးကြပ်ဆောင်ရွက်သွားမည်။
- (၂) တိရစ္ဆာန်နှင့်တိရစ္ဆာန်ထွက်ပစ္စည်းများ ဈေးကွက်တွင် ဈေးကွက်ဝေစု ပိုမိုရရှိရေးအတွက် ထိုးဖောက်ဆောင်ရွက်သွားမည်။
- (၃) ပျားရည်နှင့်ပျားထွက်ပစ္စည်းများကို စံချိန်စံညွှန်းနှင့်အညီထုတ်လုပ်ပြီး ဈေးကွက် ပိုမိုတိုးချဲ့ ဆောင်ရွက်သွားမည်။
- (၄) ငါးထုတ်လုပ်မှုကို စဉ်ဆက်မပြတ် ထုတ်လုပ်နိုင်ရေးနှင့် သဘာဝပတ်ဝန်းကျင်ထိန်းသိမ်းရေး ဆိုင်ရာလုပ်ငန်းများ ဆောင်ရွက်သွားမည်။
- (၅) ကျေးလက်ဒေသဖွံ့ဖြိုးရေးအတွက် တစ်နိုင် ဟင်းစားမွေးမြူရေးမှ စီးပွားဖြစ်မွေးမြူရေး အစုအဖွဲ့များအဖြစ်သို့ တိုးချဲ့ဖွဲ့စည်းခြင်း၊ ပေါင်စည်းလယ်ယာများ တိုးတက်ဆောင်ရွက် ခြင်းဖြင့် ကျေးလက်နေပြည်သူများ မိသားစုအပိုင်ငွေရရှိစေရေး ဆောင်ရွက်မည်။

၇။ ၂၀၁၂-၂၀၁၃ ခုနှစ် ဒေသန္တရစီမံကိန်းကာလတွင် သစ်တောကဏ္ဍနှင့်စပ်လျဉ်း၍ -

(က) မူဝါဒမှာ သဘာဝသစ်တောများ ထိန်းသိမ်းကာကွယ်ခြင်းနှင့် သစ်တောစိုက်ခင်းများတည်ထောင် ခြင်းဖြင့် ရာသီဥတုမျှတစေပြီး စိုက်ပျိုးရေးကို အထောက်အကူဖြစ်စေရေး၊ ကျေးလက်နေပြည်သူ တို့၏ အခြေခံသစ်တောထွက်ပစ္စည်းလိုအပ်ချက်များ ဖြည့်ဆည်းပေးရေး၊ သဘာဝပတ်ဝန်းကျင် ထိန်းသိမ်းရေးနှင့် သစ်တောများ အုပ်ချုပ်လုပ်ကိုင်မှုတို့တွင် ပြည်သူအများ ပူးပေါင်းပါဝင် ဆောင်ရွက်လာစေရေး၊ သစ်နှင့်အခြားသစ်တောထွက်ပစ္စည်းများ စဉ်ဆက်မပြတ် ထုတ်ယူသုံးစွဲ နိုင်ရေး၊ သစ်တောသယံဇာတများ ထုတ်ယူသုံးစွဲရာတွင် အလေအလွင့်နည်းပါးရေးနှင့် သစ်တောကဏ္ဍ စွမ်းဆောင်ရည်တိုးတက်မြှင့်မားရေး ကြိုးပမ်းဆောင်ရွက်ရေး။

(ခ) ရည်မှန်းချက်မှာ သဘာဝပတ်ဝန်းကျင် ထိန်းသိမ်းကာကွယ်ခြင်းဖြင့် တစ်ဖက်မှလည်း ရေရှည် ဖွံ့ဖြိုးတိုးတက်မှုများရရှိရေးကို အကောင်အထည်ဖော် ဆောင်ရွက်ရန်ဖြစ်သည်။

(ဂ) လုပ်ငန်းစဉ်မှာ -

- (၁) သဘာဝသစ်တောများကို ထိန်းသိမ်းကာကွယ်သွားမည်ဖြစ်သည်။
- (၂) ရေဝေရေလဲဒေသများ ထိန်းသိမ်းရေးနှင့် ဆည်မြောင်းတာဝန်များ ရေရှည်တည်တံ့စေရေး အတွက် ရေဝေရေလဲစိုက်ခင်းများ တည်ထောင်သွားမည်ဖြစ်သည်။
- (၃) သစ်တောစိုက်ခင်းများ တည်ထောင်ထိန်းသိမ်းသွားမည်ဖြစ်သည်။
- (၄) ထင်းထုတ်ယူသုံးစွဲမှုကို လျှော့ချနိုင်ရေးအတွက် ထင်းအစား အခြားလောင်စာများ တိုးမြှင့် သုံးစွဲလာရေးကို စည်းရုံးဆောင်ရွက်သွားမည်ဖြစ်သည်။
- (၅) နှစ်စဉ် လူထုလှုပ်ရှားမှုဖြင့် သစ်ပင်များစိုက်ပျိုးနိုင်ရေးအတွက် ပျိုးပင်များဖြန့်ဝေပေးခြင်းနှင့် ပညာပေးလုပ်ငန်းများ ဆောင်ရွက်သွားမည်ဖြစ်သည်။
- (၆) ကျွန်းနှင့်သစ်မာများကို နှစ်စဉ်တောထွက်အပေါ် အခြေခံ၍ စိစစ်ထုတ်လုပ်သွားမည်ဖြစ်သည်။
- (၇) အခြားသစ်တောထွက်ပစ္စည်းများကို စီမံကိန်းလျာထားချက်ဘောင်အတွင်းမှ ထုတ်ယူသုံးစွဲ စေမည်ဖြစ်သည်။
- (၈) သစ်ထုတ်လမ်းများဖောက်လုပ်ရေးနှင့် သယ်ယူပို့ဆောင်ရေးနည်းစနစ်များ ကောင်းမွန် အောင် ဆောင်ရွက်သွားမည်ဖြစ်သည်။

- (၉) သစ်ထုတ်မီနှင့် သစ်ထုတ်ပြီးကာလ သဘာဝပတ်ဝန်းကျင်ကို အကျိုးသက်ရောက်မှုနှင့် စပ်လျဉ်း၍ လေ့လာဆန်းစစ်ပြီး သဘာဝပတ်ဝန်းကျင် ထိခိုက်မှုသက်သာစေသော သစ်ထုတ်နည်းလမ်းများကို လိုက်နာဆောင်ရွက်သွားမည်ဖြစ်သည်။
- (၁၀) ပုဂ္ဂလိကသစ်စက်များအတွက် လိုအပ်သောသစ်လုံးနှင့်ခွဲသားကုန်ကြမ်းများ ရောင်းချပေး သွားမည်ဖြစ်သည်။
- (၁၁) သစ်တောကဏ္ဍ ဖွံ့ဖြိုးတိုးတက်ရေးအတွက် ပုံမှန်လုပ်ငန်းခွင်သင်တန်းများ၊ ပြည်တွင်း၊ ပြည်ပသင်တန်းများ၊ အလုပ်ရုံဆွေးနွေးပွဲများ၊ အစည်းအဝေးများသို့ ဝန်ထမ်းများအား စေလွှတ်သွားမည်ဖြစ်သည်။

၈။ ၂၀၁၂-၂၀၁၃ ခုနှစ် ဒေသန္တရစီမံကိန်းကာလတွင် သတ္တုနှင့်တွင်းထွက်ပစ္စည်းများကဏ္ဍနှင့်စပ်လျဉ်း၍ -

- (က) မူဝါဒများမှာ အောက်ပါအတိုင်းဖြစ်သည် -
  - (၁) ခေတ်မီနည်းပညာများကို အသုံးပြုပြီး အဆင့်မြှင့်တင်၍ လေလွင့်ဆုံးရှုံးမှုအနည်းဆုံးနှင့် အရည်အသွေးပြည့်မီစွာ ထုတ်လုပ်နိုင်ရေးကို ရှေးရှုဆောင်ရွက်ရေး၊
  - (၂) ပုဂ္ဂလိကပိုင်ကဏ္ဍ မြင့်မားရေးနှင့်တိုင်းရင်းသားလုပ်ငန်းရှင်ဖြစ်သော သတ္တုထုတ်လုပ်သူများ ပိုမိုတိုးပွားလာရေးကို အားပေးဆောင်ရွက်ရေး၊
  - (၃) သတ္တုထုတ်လုပ်မှုကြောင့် မြန်မာ့ရေမြေသဘာဝနှင့် သဘာဝပတ်ဝန်းကျင် ထိခိုက်ယိုယွင်း ပျက်စီးမှုမရှိစေရေးကို အလေးထားဆောင်ရွက်ရေး။
- (ခ) ရည်မှန်းချက်မှာ -
  - (၁) သတ္တုကဏ္ဍ၏ နှစ်စဉ် စီမံကိန်းရည်မှန်းချက်များအောင်မြင်ရေးအတွက် ပိုမိုရှာဖွေထုတ်လုပ်ပြီး နိုင်ငံတော်၏ အမျိုးသားဝင်ငွေတိုးတက်စေရေးကို အထောက်အကူပြုဆောင်ရွက်မည်။
  - (၂) နိုင်ငံတော်၏ စီးပွားရေးဦးတည်ချက်နှင့်အညီ သတ္တုကဏ္ဍ စီးပွားရေး ရေရှည်ဖွံ့ဖြိုးတိုးတက် စေရန်၊ ဖက်စပ်၊ ပုဂ္ဂလိကလုပ်ငန်းရှင်များနှင့် အကျိုးတူ ပူးပေါင်းဆောင်ရွက်မည်။
  - (၃) ဝန်ကြီးဌာန၏ ခွင့်ပြုချက်ဖြင့် ပုဂ္ဂလိကလုပ်ငန်းရှင်များက သတ္တုထုတ်လုပ်ရာတွင် ခေတ်မီ နည်းစနစ်များအသုံးပြုနိုင်ရေးအတွက် လိုအပ်သော အဆင့်မြင့်နည်းပညာများ ပံ့ပိုးခြင်းနှင့် လုပ်ငန်းသုံး ခေတ်မီပစ္စည်းများ ပံ့ပိုးကူညီခြင်းလုပ်ငန်းများကို တိုးမြှင့်ဆောင်ရွက်မည်။
- (ဂ) လုပ်ငန်းစဉ်များမှာ -
  - (၁) ဈေးကွက်စီးပွားရေးစနစ်အရ ပြည်တွင်း၊ ပြည်ပမှ အတတ်ပညာနှင့်အရင်းအနှီးများ ဖိတ်ခေါ်၍ ဖက်စပ်သတ္တုတွင်းများ တိုးချဲ့တူးဖော်နိုင်ရေးကို ဆောင်ရွက်မည်။
  - (၂) သတ္တုများ ပိုမိုတိုးတက်ထုတ်လုပ်ပြီး အမျိုးသားဝင်ငွေတိုးတက်စေရန် စီမံဆောင်ရွက်မည်။
  - (၃) အကျိုးတူလုပ်ကိုင်သော သတ္တုတွင်းများအား သတ္တုတွင်းဥပဒေ၊ နည်းဥပဒေ၊ အမိန့်၊ ညွှန်ကြားချက်များနှင့်အညီ ကြီးကြပ်စီမံ ကွပ်ကဲဆောင်ရွက်မည်။
  - (၄) ခွင့်ပြုမိန့်ချမှတ်ပေးထားသော ပုဂ္ဂလိကလုပ်ငန်းရှင်များက နိုင်ငံတော်သို့ ပေးသွင်းရမည့် အခွန်အခများ အပြည့်အဝရရှိရေးအတွက် တွန်းအားပေးဆောင်ရွက်မည်။

၉။ ၂၀၁၂-၂၀၁၃ ခုနှစ် ဒေသန္တရစီမံကိန်းကာလတွင် စက်မှုလက်မှုကဏ္ဍနှင့်စပ်လျဉ်း၍ -

- (က) မူဝါဒများမှာ အောက်ပါအတိုင်းဖြစ်သည် -
  - (၁) ပုဂ္ဂလိကပိုင် စက်မှုလက်မှုလုပ်ငန်းများ တိုးတက်လာခြင်းဖြင့် အလုပ်အကိုင်အခွင့်အလမ်းများ ရရှိစေရေးနှင့် ပြည်နယ်၏ စီးပွားရေးဖွံ့ဖြိုးတိုးတက်မှုကို အထောက်အကူပြုစေရေး၊

(၂) ပုဂ္ဂလိက စက်မှုလက်မှုကဏ္ဍ၏ ထုတ်လုပ်မှုလုပ်ငန်းများ ပိုမိုလွယ်ကူချောမွေ့စေရေးအတွက် ပံ့ပိုးကူညီဆောင်ရွက်ရေး။

(ခ) ရည်မှန်းချက်များမှာ အောက်ပါအတိုင်းဖြစ်သည် -

(၁) စက်မှုလက်မှုကဏ္ဍ၏ အသားတင်ထုတ်လုပ်မှုတန်ဖိုး ပိုမိုမြင့်တင်ရေး၊

(၂) ပုဂ္ဂလိကပိုင် စက်မှုလက်မှုလုပ်ငန်းများ ပိုမိုဖွံ့ဖြိုးတိုးတက်အောင် ဆောင်ရွက်ရေး။

(ဂ) လုပ်ငန်းစဉ်များမှာ -

(၁) စက်မှုလက်မှုကဏ္ဍ ဖွံ့ဖြိုးတိုးတက်ရေးအတွက် ပုဂ္ဂလိကစက်မှုလက်မှုလုပ်ငန်းရှင်များနှင့် စဉ်ဆက်မပြတ် အပြန်အလှန် ညှိနှိုင်းဆောင်ရွက်မည်။

(၂) စက်မှုလက်မှုလုပ်ငန်းများ တိုးချဲ့တည်ထောင်နိုင်ရန် ဆောင်ရွက်မည်။

(၃) စက်မှုလက်မှုထုတ်ကုန်ပစ္စည်းအရည်အသွေး တိုးတက်လာရေး၊ စံချိန်စံညွှန်းပြည့်မီရေးတို့ကို ဆောင်ရွက်မည်။

(၄) ပတ်ဝန်းကျင်ထိန်းသိမ်းရေးကို မထိခိုက်စေသည့် စက်မှုလုပ်ငန်းများအဖြစ် ကြပ်မတ်စစ်ဆေးမည်။

၁၀။ ၂၀၁၂-၂၀၁၃ ခုနှစ် ဒေသန္တရစီမံကိန်းကာလတွင် လျှပ်စစ်ဓာတ်အားကဏ္ဍနှင့်စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

(၁) ပင်မဓာတ်အားပေးစနစ်မှ အလွှမ်းကွာဝေးသည့် ကျေးလက်ဒေသများတွင် ပြည်သူ့လူထု၏ ပူးပေါင်းပါဝင်မှုဖြင့် ဇီဝလောင်စာကဲ့သို့သော ပြန်လည်ပြည့်ဖြိုးမြဲ စွမ်းအင်သုံးဓာတ်အားပေးစက်များ တပ်ဆင် သုံးစွဲလာစေရေးနည်းပညာနှင့် မူဝါဒပိုင်းဆိုင်ရာအကူအညီများ ပံ့ပိုးကူညီပေးရေး၊

(၂) ဓာတ်အားစနစ်ဖြင့် လျှပ်စစ်ဓာတ်အား မရောက်ရှိသေးသော အရပ်ဒေသများတွင် အသေးစား ရေအားလျှပ်စစ်ဓာတ်အားပေးစက်ရုံများနှင့် ဒီဇယ်ဓာတ်အားပေးစက်များဖြင့် လျှပ်စစ်ဓာတ်အားလိုအပ်ချက်များ ဖြည့်ဆည်းပေးရေးနှင့် ဓာတ်အားပေးစက်များ၏ ကြံ့ခိုင်မှုကို ထိန်းသိမ်း၍ စက်စွမ်းအားပြည့် လည်ပတ်ထုတ်လုပ်သွားရေး၊

(၃) ဓာတ်အားပြတ်တောက်မှု၊ ဓာတ်အားပျောက်ဆုံးမှု အနည်းဆုံးဖြင့် ပို့လွှတ်နိုင်ရေး။

(ခ) ရည်မှန်းချက်မှာ နှစ်စဉ် စီမံကိန်းပါရည်မှန်းချက်များကို ပိုမိုတိုးတက်အကောင်အထည်ဖော်နိုင်ရေးအတွက် ဆောင်ရွက်မည်။

(ဂ) လုပ်ငန်းစဉ်များမှာ -

(၁) ရေအားလျှပ်စစ်ဓာတ်အားပေးစက်အင်အားကို ဆည်မြောင်းတာတမံကြီးများနှင့်တွဲဖက်၍ လည်းကောင်း၊ သီးခြားအစီအစဉ်ဖြင့်လည်းကောင်း တည်ဆောက်အကောင်အထည်ဖော်ဆောင်ရွက်သွားမည်။

(၂) ဖြစ်နိုင်စွမ်းအားအခြေအနေအပေါ် မူတည်၍ အကြီးစား ရေအားလျှပ်စစ်ထုတ်လုပ်မှု လုပ်ငန်းများကို ဆောင်ရွက်မည်။

(၃) ဓာတ်အားလေလွင့်ဆုံးရှုံးမှု လျော့နည်းစေရေးအတွက် လိုအပ်သောနည်းလမ်းများကို ရှာကြံဆောင်ရွက်မည်။

(၄) ပြည်နယ်က စီမံခန့်ခွဲခွင့်ရှိသည့် လျှပ်စစ်ဓာတ်အား ထုတ်လုပ်ဖြန့်ဖြူးရေးနှင့်စပ်လျဉ်း၍ ဓာတ်အားခနှုန်းထားများကို ဓာတ်အားများ ထိရောက်အကျိုးရှိစွာ အသုံးပြုနိုင်ရေးအပေါ် အခြေခံ၍ အခါအားလျော်စွာ စိစစ်သတ်မှတ်မည်။

(၅) ဒီဇယ်ဆီ၊ မီးထိုးဆီများအသုံးပြုရသည့် ဓာတ်အားပေးစက်များကို ဝေးလံခေါင်းပါးပြီး မဟာ ဓာတ်အားလှိုင်းနှင့်လည်း အလှမ်းကွာဝေးသော ရေအားလျှပ်စစ် အကောင်အထည်မဖော် နိုင်သည့်ဒေသများတွင် ဦးစားပေးအသုံးပြုရန် ဆောင်ရွက်မည်။

၁၁။ ၂၀၁၂-၂၀၁၃ ခုနှစ် ဒေသန္တရစီမံကိန်းကာလတွင် ဆောက်လုပ်မှုကဏ္ဍနှင့်စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

(၁) ဆက်သွယ်သွားလာမှု လျင်မြန်ကောင်းမွန်စေရန် ပြည်ထောင်စုလမ်းမကြီးများ အဆင့်တိုးမြှင့် နိုင်ရေးအတွက် လိုအပ်သလို ဆောင်ရွက်ရန်၊

(၂) တံတားများ အဆင့်တိုးမြှင့်ရန်၊

(၃) ပြည်သူများ၏ အခြေခံလိုအပ်ချက်ဖြစ်သော စားဝတ်နေရေး အရေးသုံးပါးတွင် နေရေး အတွက် ဘေးကင်းလုံခြုံစိတ်ချရသောအိမ်ရာများ စနစ်တကျ ပိုမိုတိုးတက်ကောင်းမွန် လာရေးအတွက် ဆောင်ရွက်ရန်။

(ခ) ရည်မှန်းချက်များမှာ အောက်ပါအတိုင်းဖြစ်သည် -

- ကယားပြည်နယ်အတွင်းရှိ ပြည်ထောင်စုလမ်းမကြီးများအား ဖွံ့ဖြိုးတိုးတက်လာစေရန်အတွက် ပြည်နယ်အတွင်းရှိ လမ်းမကြီးများ၊ တံတားများအား တိုးချဲ့ဆောင်ရွက်သွားရန်နှင့် မြို့ရွာ နှင့်အိုးအိမ် ပိုမိုတိုးတက်ကောင်းမွန်လာရေးအတွက် ဆောင်ရွက်သွားရန်။

(ဂ) လုပ်ငန်းစဉ်များမှာ -

(၁) ပြည်ထောင်စုလမ်းမကြီးများ အဆင့်တိုးမြှင့်လာစေရန် မြေလမ်း ၄ မိုင်၊ အမာခံလမ်း ၃ မိုင်၊ ကျောက်ချောလမ်း ၁ မိုင်၊ ၃ ဖာလုံ၊ စုစုပေါင်း ၈ မိုင်၊ ၃ ဖာလုံအား ကတ္တရာလမ်းအဆင့်သို့ တိုးမြှင့်ဆောင်ရွက်သွားမည်ဖြစ်သည်။

(၂) ဒေသအတွင်းရှိ ပြည်နယ်လမ်းများအား မြေလမ်း ၂ မိုင်၊ ၁ ဖာလုံ၊ အမာခံလမ်း ၄ မိုင်၊ ၄.၅ ဖာလုံ၊ စုစုပေါင်း ၆ မိုင်၊ ၅ ဖာလုံအား ကတ္တရာလမ်းအဆင့်သို့ တိုးမြှင့်ရန်နှင့် အမာခံလမ်း ၁ မိုင်၊ ၃ ဖာလုံအား ကျောက်ချောလမ်းအဆင့် တိုးမြှင့်ဖောက်လုပ်သွားမည်ဖြစ်သည်။

(၃) ၂၀၁၂-၂၀၁၃ ခုနှစ်တွင် သစ်သားတံတား ၁၇ စင်းအား သံကူကွန်ကရစ်တံတားအဖြစ် တိုးမြှင့်တည်ဆောက်သွားမည်ဖြစ်သည်။

(၄) အိမ်ရာ စနစ်တကျ ဖွံ့ဖြိုးတိုးတက်ရေး၊ နေထိုင်မှုအဆင့်အတန်း မြင့်မားလာစေရေးနှင့် ဘေးကင်းလုံခြုံစိတ်ချရသော အိမ်ရာများဖြစ်စေရန် ဆောင်ရွက်သွားမည်။

၁၂။ ၂၀၁၂-၂၀၁၃ ခုနှစ် ဒေသန္တရစီမံကိန်းကာလတွင် ပို့ဆောင်ရေးကဏ္ဍနှင့်စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

(၁) ပို့ဆောင်ရေးကဏ္ဍတွင် ခရီးသည်နှင့်ကုန်စည်စီးဆင်းမှု သွက်လက်မြန်ဆန်ရေးအတွက် ပို့ဆောင်ရေးယာဉ်များ အစားထိုး ဖြည့်တင်းဆောင်ရွက်ရန်၊

- (၂) လေဆိပ် ပိုမို တိုးတက်ကောင်းမွန်ရေး ဆောင်ရွက်ရန်၊
- (၃) ရထားပို့ဆောင်မှုစနစ်တွင်ပါဝင်သည့် အစိတ်အပိုင်းအားလုံးကို ပြန်လည်သုံးသပ်၍ အရည်အသွေးမြှင့်တင်ပြီး ပို့ဆောင်ရေးစွမ်းရည်မြှင့်တက်လာစေရေး ဆောင်ရွက်ရန်၊
- (၄) ယာဉ်အန္တရာယ်၊ လမ်းအန္တရာယ်ကင်းရှင်းရေးနှင့် သယ်ယူပို့ဆောင်ရေးလုပ်ငန်းများ ဖွံ့ဖြိုးတိုးတက်စေရေးအတွက် ဥပဒေ၊ နည်းဥပဒေ၊ လုပ်ထုံးလုပ်နည်းများနှင့်အညီဆောင်ရွက်၍ စနစ်တကျ ကြီးကြပ်ကွပ်ကဲရန်။

(ခ) ရည်မှန်းချက်များမှာ -

- (၁) မြန်မာ့မီးရထား၊ လေကြောင်းနှင့် ပုဂ္ဂလိကမော်တော်ယာဉ်များဖြင့် ခရီးသည်နှင့်ကုန်စည် ပို့ဆောင်မှုမာဏအား နှစ်စဉ် အသားတင်ထုတ်လုပ်မှုနှင့် ဝန်ဆောင်မှုတန်ဖိုးတိုးတက်မှု နှုန်းထက် ပိုမိုရရှိအောင် ဆောင်ရွက်သွားရန်ဖြစ်သည်။
- (၂) နိုင်ငံတော်အတွက် နှစ်စဉ် အသားတင်ဘဏ္ဍာငွေများ တိုးတက်ရှာဖွေပေးရန်ဖြစ်သည်။

(ဂ) လုပ်ငန်းစဉ်များမှာ -

- (၁) လေဆိပ် ပိုမိုကောင်းမွန်တိုးတက်ရေးလုပ်ငန်း၊ လေယာဉ်ပြေးလမ်းတိုးချဲ့ခြင်းလုပ်ငန်း၊ လေဆိပ် အဆောက်အအုံတိုးချဲ့ခြင်းလုပ်ငန်းများနှင့် ဆက်စပ်လုပ်ငန်းများကို ဆောင်ရွက်မည်။
- (၂) ရထားလမ်းဟောင်းများကို ဇလီဖားနှင့်ကျောက်ဖြည့်တင်း၍ အဆင့်မြှင့်တင်ခြင်း၊ တိုးချဲ့လာသော ရထားလမ်းပိုင်းများတွင် အဆောက်အအုံနှင့် အခြားလိုအပ်ချက်များကို ဖြည့်တင်းဆောင်ရွက်မည်။
- (၃) မြန်မာ့မီးရထားလုပ်ငန်း၏ ပို့ဆောင်မှုအပိုင်းတွင် ခရီးစဉ်များ တိုးချဲ့ပြေးဆွဲခြင်း၊ လျှင်ကော်၊ လိပ်သို၊ ယာဒို၊ တောင်ငူမီးရထားလမ်းသစ်များ ဖောက်လုပ်ခြင်းများကို ဆောင်ရွက်မည်။

၁၃။ ၂၀၁၂-၂၀၁၃ ခုနှစ် ဒေသန္တရစီမံကိန်းကာလတွင် ဆက်သွယ်ရေးကဏ္ဍနှင့်စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

- (၁) လုပ်သားပြည်သူများ လွယ်ကူစွာ ဆက်သွယ်နိုင်ရေးအတွက် မြန်မာ့ဆက်သွယ်ရေးလုပ်ငန်းများ၏ အဓိကဝန်ဆောင်မှုလုပ်ငန်းများဖြစ်သော စာတိုက်၊ ကြေးနန်း၊ တယ်လီဖုန်းများနှင့် ဆက်သွယ်ပို့ဆောင်ပေးခြင်းဖြင့် နိုင်ငံတော်၏ လူမှုစီးပွား ဖွံ့ဖြိုးတိုးတက်ရေးကို အထောက်အကူပြုနိုင်စေရန်၊
- (၂) ကျေးလက်နေပြည်သူများ၏ လူမှုစီးပွားဖွံ့ဖြိုးတိုးတက်စေရန်။

(ခ) ရည်မှန်းချက်များမှာ အောက်ပါအတိုင်းဖြစ်သည် -

- (၁) ဆက်သွယ်ရေးကဏ္ဍ၏ စုစုပေါင်းဝန်ဆောင်မှုတန်ဖိုးကို အခြေခံနှစ်၏ ၁. ၅၉ ဆ တိုးတက်ဖြစ်ပေါ်ရန်နှင့် တိုးတက်မှုနှုန်းအနေဖြင့် ၅၈. ၉ ရာခိုင်နှုန်းဖြစ်ပေါ်စေရန် ဆောင်ရွက်ရေး၊
- (၂) မြို့ပြတွင်သာမက ကျေးလက်ဒေသအထိ တယ်လီဖုန်းတိုးချဲ့တပ်ဆင်သွားရေး။



(ဂ) လုပ်ငန်းစဉ်များမှာ -

- (၁) မိုဘိုင်းတိုးချဲ့ရေးစီမံကိန်း ပထမနှစ်လိုင်း ၄ သန်း တိုးမြှင့်ဆောင်ရွက်ရေးစီမံကိန်းအရ ၂၀၁၂-၂၀၁၃ ခုနှစ်မှစတင်၍ အကောင်အထည်ဖော် ဆောင်ရွက်မည်ဖြစ်ပြီး ဦးစားပေး အစီအစဉ်များအရ လောပိတနှင့်ရွှေညောင်ပင်ကုန်းကျေးရွာ၊ စက်မှုလက်မှု အထက်တန်းကျောင်း၊ အမက ၄ မူလတန်းလွန်ကျောင်းနှင့် မင်္ဂလာရပ်တွင် မိုဘိုင်းတယ်လီဖုန်းတာဝါတိုင် တည်ဆောက်ရန်နှင့် ဒီမော့ဆိုမြို့နယ်တွင်လည်း မိုဘိုင်းတယ်လီဖုန်းတာဝါတိုင်တည်ဆောက်ရေး လုပ်ငန်းများကို ဆောင်ရွက်သွားမည်။
- (၂) တယ်လီဖုန်းကဏ္ဍတွင် အော်တိုတယ်လီဖုန်း ၃၁၃ လုံးနှင့် မိုဘိုင်းတယ်လီဖုန်း ၂၃၈၃ လုံး တပ်ဆင်ပေးရန် လျာထားချက်အရ ဆောင်ရွက်သွားမည်။
- (၃) စာပို့တိုက်လုပ်ငန်းတွင် ပြည်တွင်းအီလက်ထရောနစ် အမြန်ငွေပို့လွှာလုပ်ငန်းစနစ်အား စတင် ဆောင်ရွက်မည်။
- (၄) ကျွမ်းကျင်ဝန်ထမ်းများ လေ့ကျင့်မွေးထုတ်နိုင်ရေးအတွက် သင်တန်းများသို့ စေလွှတ်ပြီး လေ့ကျင့်သင်ကြားရေးကို ဆောင်ရွက်မည်။

၁၄။ ၂၀၁၂-၂၀၁၃ ခုနှစ် ဒေသန္တရစီမံကိန်းကာလတွင် ငွေရေးကြေးရေးကဏ္ဍနှင့် စပ်လျဉ်း၍ -

- (က) မူဝါဒမှာ နိုင်ငံတော်၏ စီးပွားရေးဖွံ့ဖြိုးတိုးတက်ရေးအား ထိရောက်စွာ အထောက်အကူပြုနိုင်သည့် ခေတ်မီဘဏ်လုပ်ငန်းစနစ် ဖွံ့ဖြိုးတိုးတက်ရေးကို ဆောင်ရွက်ရန်။
- (ခ) ရည်မှန်းချက်များမှာ အောက်ပါအတိုင်းဖြစ်သည် -
  - (၁) စီမံကိန်းကာလအတွင်း ငွေရေးကြေးရေးကဏ္ဍ၏ အသားတင်ဝန်ဆောင်မှုတန်ဖိုးကို အခြေခံနှုန်းအပေါ် ၁.၀၈ ဆ ဖြစ်ပေါ်စေရန်နှင့် တိုးတက်မှုနှုန်း ၇.၇ ရာခိုင်နှုန်း တိုးတက်အောင် ဆောင်ရွက်ရေး။

(ဂ) လုပ်ငန်းစဉ်များမှာ -

- (၁) ငွေကြေးစီးဆင်းမှု လွယ်ကူချောမွေ့အဆင်ပြေစေရေးအတွက် ကြိုးပမ်းဆောင်ရွက်မည် ဖြစ်သည်။
- (၂) ပုဂ္ဂလိကပိုင်ဘဏ်များအနေဖြင့် နှစ်စဉ်အပ်ငွေ၊ ချေးငွေနှင့် ငွေလွှဲလုပ်ငန်းများအား ၆၀ ရာခိုင်နှုန်းတိုးတက်အောင် ဆောင်ရွက်မည်ဖြစ်သည်။
- (၃) နိုင်ငံခြားဘဏ်များနှင့်ဆက်သွယ်၍ နိုင်ငံခြားဘဏ်လုပ်ငန်းများ ဆောင်ရွက်မည်ဖြစ်သည်။
- (၄) ပုဂ္ဂလိကဘဏ်များတွင် ဝန်ဆောင်မှုအသစ်ဖြစ်သော အလိုအလျောက်ငွေထုတ်ကတ်နှင့် အကြွေးဝယ်ကတ်များဖြင့် ခေတ်မီဘဏ်လုပ်ငန်း အဆင့်တိုးမြှင့်ဆောင်ရွက်သွားမည်ဖြစ်သည်။
- (၅) အသေးစားငွေရေးကြေးရေးလုပ်ငန်း ဖွံ့ဖြိုးတိုးတက်ရေးလုပ်ငန်း စနစ်တကျ ဖွဲ့စည်းပေါ်ပေါက်ရေးအတွက် လုပ်ငန်းကော်မတီကို စနစ်တကျဖွဲ့စည်းကာ ကြပ်မတ်ဆောင်ရွက် သွားမည်ဖြစ်သည်။

၁၅။ ၂၀၁၂-၂၀၁၃ ခုနှစ် ဒေသန္တရစီမံကိန်းကာလတွင် လူမှုရေးနှင့်စီမံခန့်ခွဲရေးကဏ္ဍနှင့်စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

(၁) လူ့စွမ်းအားအရင်းအမြစ် ဖွံ့ဖြိုးတိုးတက်ရေးအတွက် ပညာရေး၊ ကျန်းမာရေးလုပ်ငန်းများကို တိုးချဲ့ဆောင်ရွက်ရေး၊

(၂) စီမံခန့်ခွဲမှုဆိုင်ရာလုပ်ငန်းများကို ပိုမိုထိရောက်စွာ ဆောင်ရွက်နိုင်ရေး။

(ခ) ရည်မှန်းချက်မှာ အောက်ပါအတိုင်းဖြစ်သည် -

- လူမှုရေးနှင့် စီမံခန့်ခွဲရေးကဏ္ဍ၏ အသားတင်ဝန်ဆောင်မှုတန်ဖိုးကို အခြေခံနှစ်ထက် ၂.၂ ရာခိုင်နှုန်း တိုးတက်အောင် ဆောင်ရွက်သွားရန်။

(ဂ) လုပ်ငန်းစဉ်မှာ -

- လူမှုရေးနှင့်စီမံခန့်ခွဲရေးကဏ္ဍ၏ မူဝါဒများအရ စီမံကိန်းကာလအတွင်း ပြည်နယ်အတွင်းရှိ ဌာနဆိုင်ရာများ၊ အဖွဲ့အစည်းများ၏ ဆောင်ရွက်မှုများဖြင့် ရည်မှန်းချက်များပြည့်မီစေရန် ဆောင်ရွက်သွားမည်။

၁၆။ ၂၀၁၂-၂၀၁၃ ခုနှစ် ဒေသန္တရစီမံကိန်းကာလတွင် ငှားရမ်းခနှင့် အခြားဝန်ဆောင်မှုကဏ္ဍနှင့် စပ်လျဉ်း၍ -

(က) မူဝါဒမှာ ထုတ်လုပ်မှု၊ ဝန်ဆောင်မှု၊ ကုန်သွယ်မှုကဏ္ဍများ တိုးတက်ဆောင်ရွက်နိုင်သည့်နည်းတူ ငှားရမ်းခနှင့် အခြား ဝန်ဆောင်မှုကဏ္ဍကိုလည်း လိုက်လျောညီထွေ တိုးတက်လာစေရန် ဆောင်ရွက်မည်။

(ခ) ရည်မှန်းချက်မှာ ငှားရမ်းခနှင့်အခြားဝန်ဆောင်မှုကဏ္ဍ၏ အသားတင်ဝန်ဆောင်မှုတန်ဖိုးကို အခြေခံနှစ်ထက် ၁၅.၂ ရာခိုင်နှုန်း တိုးတက်အောင် ဆောင်ရွက်မည်။

(ဂ) လုပ်ငန်းစဉ်များမှာ ပြည်နယ်အတွင်းရှိ နိုင်ငံပိုင်နှင့်ပုဂ္ဂလိကပိုင်အခန်းကဏ္ဍများမှ ငှားရမ်းခနှင့် အခြားဝန်ဆောင်မှုလုပ်ငန်းများ၏ ပိုမိုတိုးတက်ပြီး ဝန်ဆောင်မှုပေးနိုင်မှုအပေါ်အခြေခံ၍ စီမံကိန်း ရည်မှန်းချက်ပြည့်မီစေရန် ဆောင်ရွက်မည်။

၁၇။ ၂၀၁၂-၂၀၁၃ ခုနှစ် ဒေသန္တရစီမံကိန်းကာလတွင် ကုန်သွယ်မှုကဏ္ဍနှင့်စပ်လျဉ်း၍ -

(က) မူဝါဒမှာ ကုန်သွယ်မှုလုပ်ငန်း၏ ပို့ကုန်တိုးမြှင့်ဆောင်ရွက်နိုင်ရေးအတွက် ပံ့ပိုးကူညီဆောင်ရွက် ပေးမည်။

(ခ) ရည်မှန်းချက်မှာ ကုန်သွယ်မှုကဏ္ဍ၏ အသားတင် ကုန်သွယ်မှုတန်ဖိုးကို အခြေခံနှစ်ထက် ၂.၇ ရာခိုင်နှုန်း တိုးတက်အောင် ဆောင်ရွက်မည်။

(ဂ) လုပ်ငန်းစဉ်မှာ စီမံကိန်းကာလအတွင်း ထုတ်လုပ်မှုကဏ္ဍများ၏ ကုန်ပစ္စည်းထုတ်လုပ်မှုအပေါ် အခြေခံ၍ ကုန်သွယ်မှုကဏ္ဍ၏ရည်မှန်းချက်များကို အကောင်အထည်ဖော် ဆောင်ရွက်မည်။

## အခန်း (၅)

### အထွေထွေ

၁၈။ ၂၀၁၂-၂၀၁၃ ခုနှစ်၊ ဒေသန္တရစီမံကိန်းကို ၂၀၁၂ ခုနှစ်၊ ဧပြီလ ၁ ရက်နေ့မှစ၍ အကောင်အထည်ဖော် ဆောင်ရွက်ရန်ဖြစ်သည်။

၁၉။ ပြည်နယ်အစိုးရအဖွဲ့သည် ဤဥပဒေပါ ပြဋ္ဌာန်းချက်များအရ ယင်းတို့နှင့်သက်ဆိုင်သည့်ကဏ္ဍအလိုက် စီမံကိန်းများနှင့် ဒေသန္တရစီမံကိန်းများကို အကောင်အထည်ဖော်ဆောင်ရွက်ရာတွင် ဘက်ပေါင်းစုံမှ လိုအပ်သော အစီအမံများ ချမှတ်ကျင့်သုံးဆောင်ရွက်မည်ဖြစ်သည်။

---

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ် လက်မှတ်ရေးထိုးသည်။

ဝန်ကြီးချုပ်  
ကယားပြည်နယ်အစိုးရအဖွဲ့